

वेन उवाच—

मत्तः कोऽभ्यधिकोऽन्योऽस्ति कश्चाराध्यो ममापरः ।

कोऽयं हरिरिति ख्यातो यो वो यज्ञेश्वरो मतः ॥ २० ॥

ब्रह्मा जनार्दनः शम्भुरिन्द्रो वायुर्यमो रविः । हुतधुग्वरुणो धाता पूर्वा भूमिर्निशाकरः ॥ २१ ॥

एते चान्ये च ये देवाः शापानुग्रहकारिणः । नृपस्यैते शरीरस्थाः सर्वदेवमयो नृपः ॥ २२ ॥

एतत् ज्ञात्वा मयाऽऽज्ञप्तं यद्यथा क्रियतां तथा ।

न दातव्यं न यष्टव्यं न होतव्यं च भो द्विजाः ॥ २३ ॥

मर्त्यशुश्रूषणं धर्मो यथा स्त्रीणां परो मतः । ममाज्ञापालनं धर्मो भवतां च तथा द्विजाः ॥ २४ ॥

ऋषय ऊचुः—

देहानुज्ञां महाराज मा धर्मो यातु संक्षयम् । हविषां परिणामोऽयं यदेतदखिलं जगत् ॥ २५ ॥

श्रीगराशरः—

इति विज्ञाप्यमानोऽपि स वेनः परमर्षिभिः । यदा ददाति नानुज्ञां प्रोक्तः प्रोक्तः पुनः पुनः ॥ २६ ॥

ततस्ते मुनयस्सर्वे कोपामर्षसमन्विताः । हन्यतां हन्यतां पाप इत्युचुस्ते परस्परम् ॥ २७ ॥

यो यज्ञपुरुषं विष्णुमनादिनिधनं प्रभुम् । विनिन्दत्यसमाचारो न स योग्यो भुवः प्रतिः ॥ २८ ॥

इत्युक्त्वा मंत्रपूतेस्तेः कुशैर्मुनिगणा नृपम् । निजमुनिहतं पूर्वं भगवन्निन्दनादिना ॥ २९ ॥

ततश्च मुनयो रेणुं ददशुस्सर्वतो द्विज । किमेतदिति चासन्नान्प्रेच्छुस्ते जनांस्तदा ॥ ३० ॥

आख्यातं च जनैस्तेषां चोरीभूतैरराजके । राष्ट्रे तु लोकैरारब्धं परस्त्रादानमातुरैः ॥ ३१ ॥

तेषामुदीर्णवेगानां चोराणां मुनिमत्तमाः । सुमहान् दृश्यते रेणुः परवितापहारिणाम् ॥ ३२ ॥

ततस्समंश्य ते सर्वे मुनयस्तस्य (मन्त्रतः) भूभृतः । ममन्युरुरुं पुत्रार्थमनपत्यस्य यत्नतः ॥ ३३ ॥

मध्य(तश्च)मानात्समुत्तस्थौ तस्योरोः पुरुषः किल । दग्धस्थूणाप्रतीकाशः खर्वाटश्चातिहस्रकः ॥ ३४ ॥

किं करोमीति तान्सर्वान् विप्रानाह त्वरान्वितः । निषीदेति तमूचुस्ते निगदस्तेन सोऽभवत् ॥ ३५ ॥

दीर्घसत्रेणेति ॥ तस्यांशस्ते भविष्यतीति च पाठः । तस्य—यज्ञस्य, अंशः—षष्ठांशः ॥ १७—२४ ॥

देहीति ॥ हविषां परिणामः—कार्यं वृष्ट्यादिद्वारा * अग्नौ प्रास्ताद्धति रित्युक्तप्रकारेण ॥ २५, २६ ॥

तत इति ॥ अमर्षोऽस्ति तिक्षा ॥ २७, २८ ॥

इतीति ॥ देवतावेदयज्ञनिन्दया धर्माननुज्ञया आत्मप्रशंसया च स्वयमेव हतत्वात्तदन्तुर्न दोष इति

भाषः ॥ २९—३३ ॥

मध्यमानादिति ॥ मध्यतः—मध्यमानात् । खर्वाटः—खलतिः । खर्वाटश्चातिहस्रकः, इति च पाठः ।

खर्वाटस्य इति पाठे हस्रकः ॥ ३४, ३५ ॥

ततस्तत्संभवा जाता विन्ध्यशैलनिवासिनः । निषादा मुनिशार्दूल पापकर्मोपलक्षणाः ॥ ३६ ॥

तेन द्वारेण तत्पापं निष्क्रान्तं तस्य भूपतेः । निषादास्ते ततो जाता वेनकल्मषनाशनाः ॥ ३७ ॥

तस्यैव दक्षिणं हस्तं ममन्थुस्ते ततो द्विजाः ॥ ३८ ॥

मध्यमाने च तत्राभूत्पृथुर्वैन्यः प्रतापवान् । दीप्यमानः खड्गपुषा साक्षादग्निरिव ज्वलन् ॥ ३९ ॥

आद्यमाजगवं नाम खात्पपात ततो धनुः । शराश्च दिव्या नभसः कवचं च पपात ह ॥ ४० ॥

तस्मिन् जाते तु भूतानि संग्रहृष्टानि सर्वशः ॥ ४१ ॥

सत्पुत्रेण च जातेन वेनोऽपि त्रिदिवं ययौ । पुत्राग्नौ नरकात् त्रातः स तेन सुमहात्मना ॥ ४२ ॥

तं समुद्राश्च नद्यश्च रत्नान्यादाय सर्वशः । तोयानि चामिषेकार्थं सर्वाण्येवोपतस्त्रिरे ॥ ४३ ॥

पितामहश्च भगवान्देवैराङ्गिरसैस्सह । स्थावराणि च भूतानि जङ्गमानि च सर्वशः ।

समागम्य तदा वैन्यमभ्यषिञ्चन्नराधिपम् ॥ ४४ ॥

हस्ते तु दक्षिणे चक्रं दृष्ट्वा तस्य पितामहः । विष्णोरंशं पृथुं मत्वा परितोषं परं ययौ ॥ ४५ ॥

विष्णुचिह्नं करे चक्रं सर्वेषां चक्रवर्तिनाम् । भवत्यव्याहतो यस्य प्रभावस्त्रिदशैरपि ॥ ४६ ॥

महता राजराज्येन पृथुर्वैन्यः प्रतापवान् । सोऽभिषिक्तो महातेजा विधिवद्दर्मकोविदैः ॥ ४७ ॥

पित्रा पराजितास्तस्य प्रजास्तेनानुराजिताः । अनुरागात्ततस्तस्य नाम राजेत्यजायत ॥ ४८ ॥

आपस्तस्तमिरे चास्य समुद्रमभियास्यतः । पर्वताश्च ददुर्मार्गं ध्वजभङ्गश्च नाभवत् ॥ ४९ ॥

अकृष्टपच्या पृथिवी सिद्ध्यन्त्यर्थानि चिन्तया । सर्वकामदुष्ठा गावः पुटके पुटके मधु ॥ ५० ॥

तस्य वै जातमात्रस्य यज्ञे पैतामहे शुभे । स्रतस्स्रत्यां समुत्पन्नः सौत्येऽहनि महामतिः ॥ ५१ ॥

तस्मिन्नेव महायज्ञे जज्ञे प्राज्ञोऽथ मागधः । प्रोक्तौ तदा मुनिवरैस्तापुभौ स्रतमागधौ ॥ ५२ ॥

तत इति ॥ निषादा जाता इत्यन्वयः ॥ ३६ ॥

तेनेति ॥ तेन—निषादरूपेण द्वारेण, तत्पापं—भगवन्निन्दनादिरूपं पापम् ॥ ३७—३९ ॥

आद्यमिति ॥ अजगवमेवाजगवं—पिनाकः ॥ ४०—४३ ॥

पितामह इति ॥ देवैः आङ्गिरसैः—षष्ठमन्वन्तरे तैर्देवैर्भविष्यद्भिः । स्थावराणि—हिमवदाद्यविदेवतानि ॥

४४ ॥ हस्त इति ॥ चक्रं रेखात्मयम् ॥ ४५, ४६ ॥

महतेति ॥ राजराज्येन—राज्ञां राजत्वेन ॥ ४७, ४८ ॥

आप इति ॥ ध्वजभङ्गश्च नाभवत्—वनेषु गच्छतः पृथोः आनम्रशाखाग्रा वृक्षाः आसन्—अभवन् ॥ ४९ ॥

अकृष्टपच्येति ॥ अकृष्टपच्या पृथिवी—दोहानन्तरं प्रजाकृतकृष्यादि विनापि सफला पृथिवी, पृथुदुग्ध-
क्षीरपरिणामोषच्याश्रयत्वात् । पुटके—कोटरे ॥ ५० ॥

तस्येति ॥ तस्य—पृथोः, यज्ञे, पैतामहे—पितामहदेवत्ये —* वै-यस्य हि पृथोर्यज्ञे वर्तमाने महामनः ।

स्रत्यायामभवत्सूतः * इति वायूकेः । स्रत्यां—स्रत्यायां सोमामिषवे जाते । सूयते सोमोऽस्यामिति सूतिः ॥ ५१, ५२ ॥

स्तूयतामेष नृपतिः पृथुर्वैन्यः प्रतापवान् । कर्मैतदनुरूपं च पात्रं स्तोत्रस्य वां परम् ॥ ५३ ॥
ततस्तावच्चतुर्विप्रान्सर्वानेव कृताञ्जली । अद्य जातस्य नो कर्म ज्ञायतेऽस्य महीपतेः ॥ ५४ ॥
गुणा न चास्य ज्ञायन्ते न चास्य प्रथितं यशः । स्तोत्रं किमाश्रयं त्वस्य कार्यमस्माभिरुच्यताम् ॥ ५५ ॥

ऋषय ऊचुः—

करिष्यत्येष यत्कर्म चक्रवर्ती महाबलः । गुणा भविष्या ये चास्य तैरयं स्तूयतां नृपः ॥ ५६ ॥

श्रीपराशरः—

ततः स नृपतिस्तोषं तच्छ्रुत्वा परमं ययौ । सद्गुणैः श्लाघ्यतामेति तस्माच्छ्रद्धया गुणा मम ॥ ५७ ॥
तस्माद्यदद्य स्तोत्रे मे गुणनिर्वर्णनं त्विमौ । करिष्येते करिष्यामि तदेवाहं समाहितः ॥ ५८ ॥
यदिमौ वर्जनीयं च किञ्चिदत्र वदिष्यतः । तदहं वर्जयिष्यामीत्येवं चक्रे मर्ति नृपः ॥ ५९ ॥
अथ तौ चक्रतुः स्तोत्रं पृथोर्वैन्यस्य धीमतः । भविष्यैः कर्मभिः सम्यक्सुखरौ ह्यतमागधौ ॥ ६० ॥
सत्यवाग्दानशीलोऽयं सत्यसन्धो नरेश्वरः । हीमान्मैत्रः क्षमाशीलो विक्रान्तो दुष्टशासनः ॥ ६१ ॥
धर्मज्ञश्च कृतज्ञश्च दयावान् प्रियभाषकः । मान्यान्मानयिता यज्वा ब्रह्मण्यः साधुसम्मतः ॥ ६२ ॥
समश्शत्रौ च मित्रे च व्यवहारस्थितौ नृपः ॥ ६३ ॥

ह्यतेनोक्तान् गुणानित्थं स तदा मागधेन च । चकार हृदि तादृक् च कर्मणा कृतवानसौ ॥ ६४ ॥
ततस्स पृथिवीपालः पालयन्पृथिवीमिमाम् । इयाज विविधैर्यज्ञैर्महद्भिर्भूरिदक्षिणैः ॥ ६५ ॥
तं प्रजाः पृथिवीनाथमुपतस्थुः क्षुधादिताः । ओषधीषु प्रणष्टाषु तस्मिन्काले ह्यराजके ।
तमूचुस्ते नताः पृष्टास्तत्रागमनकारणम् ॥ ६६ ॥

प्रजा ऊचुः—

अराजके नृपश्रेष्ठ धरित्र्या सकलौषधीः । ग्रस्तास्ततः क्षयं यान्ति प्रजास्तर्वाः प्रजेश्वर ॥ ६७ ॥
त्वं नो वृत्तिप्रदो धात्रा प्रजापालो निरूपितः । देहि नः क्षुत्परीतानां प्रजानां जीवनौषधीः ॥ ६८ ॥

श्रीपराशरः—

ततस्तु नृपतिर्दिव्यमादायाजगवं धनुः । शरांश्च दिव्यान्कुपितः सोऽन्वधावद्वसुन्धराम् ॥ ६९ ॥

स्तूयतामिति ॥ औदार्यादिगुणैरेष स्तूयतां, पराक्रमादि कर्म चास्य स्तूयताम् ॥ ५३, ५४ ॥

गुणा इति ॥ यशो हि गुणक्रियाप्रसिद्धिः ॥ ५५, ५६ ॥

तत इति ॥ सद्गुणैरिति । लोके हि जनः सद्गुणैः स्तुत्यो भवति तस्मान्मम—मया गुणा लभ्याः—

प्रापाद्याः ॥ ५७ ॥

तस्मादिति ॥ तदेव औदार्यादि ॥ ५८—६० ॥ सत्यवागिति ॥ हीः—अकार्याल्लज्जा ॥ ६१, ६२ ॥

सम इति ॥ व्यवहारस्थितौ नृप इति च पाठः । व्यवहारस्थितः—व्यवहारदर्शनाय धर्मासनस्यः ॥ ६३, ६४ ॥

तत इति ॥ यज्ञैरियाज—देवपूजामकरोत् ॥ ६५ ॥

तमिति ॥ तस्मिन् काले—वेनपृथुराज्यसन्धौ, तेन आगमनकारणं पृष्टास्तमूचुः ॥ ६६ ॥

अराजक इति ॥ ओषधीः—ओषध्यः ॥ ६७—६९ ॥

ततो ननाश त्वरिता गौर्भूत्वा च वसुन्धरा । सा लोकान्त्रल्लोकादीन्संत्रासादगमन्मही ॥ ७० ॥

यत्र यत्र ययौ देवी सा तदा भूतधारिणी । तत्र तत्र तु सा वैन्यं ददृशेऽभ्युद्यतायुधम् ॥ ७१ ॥

ततस्तं प्राह वसुधा पृथुं पृथुपराक्रमम् । प्रवेपमाना तद्भाणपरित्राणपरायणा ॥ ७२ ॥

पृथिव्युवाच—

स्त्रीवधे त्वं महत्पापं किं नरेन्द्र न पश्यसि । येन मां हंतुमत्यर्थं प्रकरोषि नृपोद्यमम् ॥ ७३ ॥

पृथुरुवाच—

एकस्मिन् यत्र निधनं प्रापिते दुष्टकारिणि । बहूनां भवति क्षेमं तस्य पुण्यप्रदो वधः ॥ ७४ ॥

पृथिव्युवाच—

प्रजानामुपकाराय यदि मां त्वं हनिष्यसि । आधारः कः प्रजानां ते नृपश्रेष्ठ भविष्यति ॥ ७५ ॥

पृथुरुवाच—

त्वां हत्वा वसुधे बाणैर्मच्छासनपराङ्मुखीम् । आत्मयोगबलेनेमा धारयिष्याम्यहं प्रजाः ॥ ७६ ॥

श्रीपराशरः—

ततः प्रणम्य वसुधा तं भूयः प्राह पार्थिवम् । प्रवेपिताङ्गी परमं साध्वसं समुपागता ॥ ७७ ॥

पृथिव्युवाच—

उपायतस्समारब्धाः सर्वे सिद्धयन्त्युपक्रमाः । तस्माद्ब्रह्ममुपायं ते तं कुरुष्व यदीच्छसि ॥ ७८ ॥

समस्ता या मया जीर्णा नरनाथ महौषधीः । यदीच्छसि प्रदास्यामि ताः क्षीरपरिणामिनीः ॥ ७९ ॥

तस्मात्प्रजाहितार्थाय मम धर्मभृतां वर । तं तु वत्सं (प्रयच्छ) कुरुष्व त्वं क्षरेयं येन वत्सला ॥ ८० ॥

समां च कुरु सर्वत्र येन क्षीरं समंततः । वरौषधीबीजभूतं वीर सर्वत्र भावये ॥ ८१ ॥

श्रीपराशरः—

तत उत्सारयामास शैलान् शतसहस्रशः । धनुष्कोट्या तथा वैन्यस्तेन शैला विविर्द्धिताः ॥ ८२ ॥

तत इति ॥ ननाश—अपलायत * नाशः पलायने मृत्यौ मृतौ च * इति वैजयन्ती ॥ ७०—७५ ॥

त्वामिति ॥ योगः—सामर्थ्यं, तदेव बलम् । * आत्मानं प्रययित्वेमा धारयिष्याम्यहं प्रजाः * इति हरिवंशे ॥ ७६—७८ ॥

समस्ता इति ॥ क्षीरपरिणामिनीः—क्षीरेण परिणामिनीः ॥ ७९, ८० ॥

समामिति ॥ समां—समस्थलाम्, येन—समीकरणेन, भावये—उत्पादये ॥ ८१ ॥

तत इति ॥ तेन—उत्सारणेन, विवर्तिताः—क्षिप्ताः । विवर्द्धिता इति पाठे एकत्र पुञ्जीकृताः । विवर्जिता इति पाठे उत्सारणदेशे विवर्जिता इति ॥ ८२ ॥

न हि पूर्वविसर्गे वै विषमे पृथिवीतले । प्रविभागः पुराणां वा ग्रामाणां वा पुराऽभवत् ॥ ८३ ॥
न सस्यानि न गोरक्ष्यं न कृषिर्न वणिक्पथः । वैन्यात्प्रभृति मैत्रेय सर्वस्यैतस्य संभवः ॥ ८४ ॥
यत्रयत्र समं त्वस्या भूमेरासीद्द्विजोत्तम । तत्रतत्र प्रजाः सर्वा निवासं समरोचयन् ॥ ८५ ॥
आहारः फलमूलानि प्रजानामभवत्तदा । कृच्छ्रेण महता सोऽपि प्रणष्टास्त्रोषधीषु वै ॥ ८६ ॥
स कल्पयित्वा वत्सं तु मनुं स्वायंभुवं प्रभुम् । स्वपाणौ पृथिवीनाथो दुदोह पृथिवीं पृथुः ।
सस्य (बीजानि) जातानि सर्वाणि प्रजानां हितकाम्यया ॥ ८७ ॥

तेनाग्नेन प्रजास्तात वर्तन्तेऽद्यापि नित्यशः ॥ ८८ ॥

प्राणप्रदाता स पृथुर्यस्याङ्गमेरभूत्पिता । ततस्तु पृथिवीसंज्ञामवापाखिलधारिणी ॥ ८९ ॥
ततश्च देवैर्मुनिभिर्दैत्यै रक्षोभिरद्रिभिः । गन्धर्वैरुगैर्यक्षैः पितृभिस्तरुभिस्तथा ॥ ९० ॥
तत्तत्पातमुपादाय तत्तदुदुग्धं मुने पयः । वत्सदोग्धृविशेषाश्च तेषां तद्योनयोऽभवन् ॥ ९१ ॥
सैषा धात्री विधात्री च धारिणी पोषणी तथा । सर्वस्य तु ततः पृथ्वी विष्णुपादतलोद्भवा ॥ ९२ ॥
एवंप्रभावस्स पृथुः पुत्रो वेनस्य वीर्यवान् । जज्ञे महीपतिः पूर्वं राजाऽभूज्जनरज्जनात् ॥ ९३ ॥
य इदं-जन्म वैन्यस्य पृथोः संकीर्तयेन्नरः । न तस्य दुष्कृतं किञ्चित्फलदायि प्रजायते ॥ ९४ ॥
दुस्त्वमोषशमं नृणां शृण्वतामेतदुत्तमम् । पृथोर्जन्म प्रभावश्च करोति सततं शुभम् ॥ ९५ ॥
इति श्रीविष्णुपुराणे प्रथमेशे त्रयोदशोऽध्यायः ॥ १३ ॥

नहीति ॥ पूर्वविसर्ग इति च पाठः । पूर्वविसर्ग-पूर्वावस्थायाम् । पुरा-पृथोः पूर्वकाले ॥ ८३-८६ ॥
स इति ॥ सस्य-मनुष्याणां योनिं सस्यं, पृथुर्दुदोह । तत्र दोहे पृथुरेव यजमानः ऋत्विक्
च ॥ ८७, ८८ ॥

प्राणेति ॥ प्राणप्रदाता-अभयप्रदः * जनकश्चोपनेता च यश्च विधां प्रयच्छति । अन्नदाता भय-
प्राता पश्चैते पितरः स्मृताः ॥ इति वचनात् ॥ ८९; ९० ॥

तत्तत्पात्रमिति ॥ पृथूपदेशाद्देवादिभिस्तत्तद्वत्सैस्तत्तत्पात्रमुपादाय भूस्तत्तत्पयो दुग्धा । देवाद्यैर्यज-
मानस्यानीयैर्दशवर्गैः ऋत्विक्स्थानीयैः सूर्यबृहस्पतिर्द्विर्द्वजतुनाभमेरुवसुरुचिधृतराष्ट्रसुपर्णान्तकसालाह्वयोदोग्ध-
विशेषैः, इन्द्रसोमविरोचनसुमालिहिमवच्चित्ररथतक्षककुबेरमयलक्ष्मणस्यवसविशेषैः सौवर्णं छन्दोमयमायसं कापालं
शीलं पद्मपत्रमलान्वपक्कमृण्मयं राजतं पालाशमिति तत्तत्पात्रमुपादाय बलं तपो मायां रुधिरमोषधीः रत्नं गन्धं विष-
मन्तर्धानं स्वधां पुनःप्ररोहणमिति क्षीरविशेषं मात्स्यादिषूक्तक्रमेण दुग्धा । अत्र नाममेदस्तु नामान्तरत्वेन बोध्यः ।
तेषामिति ॥ तेषां-देवादीनां सूर्यादीनामिन्द्रादीनां च । तद्योनयः-तानि बलादीनि योनयः-कारणम् ॥ ९१ ॥

सैषेति ॥ धात्री-माता । विधात्री-कर्त्री ॥ ९२-९५ ॥

इति श्रीविष्णुपुराणव्याख्याने श्रीविष्णुचिन्तीये प्रथमेशे त्रयोदशोऽध्यायः ॥ १३ ॥

अथ चतुर्दशोऽध्यायः

श्रीपराशरः—

पृथोः पुत्रौ तु धर्मज्ञौ जज्ञातेऽन्तर्द्विवादिनौ । शिखण्डिनी हविर्धानमन्तर्धानाव्यजायत ॥ १ ॥
हविर्धानात् षडाग्रेयी धिषणाऽजनयत्सुतान् । प्राचीनवर्हिषं शुक्रं गयं कृष्णं वृजाजिनौ ॥ २ ॥
प्राचीनवर्हिर्भगवान्महानासीत्प्रजापतिः । हविर्धानान्महाभाग येन संवर्धिताः प्रजाः ॥ ३ ॥
प्राचीनाग्राः कुशास्तस्य पृथिव्यां विस्तृता मुने । प्राचीनवर्हिर्भवत्ख्यातो भुवि महाबलः ॥ ४ ॥
समुद्रतनयायां तु कृतदारो महीपतिः । महत्तमसः पारे सवर्णायां महामते ॥ ५ ॥
सवर्णाऽऽधत्त सामुद्री दश प्राचीनवर्हिषः । सर्वे प्रचेतसो नाम धनुर्वेदस्य पारगाः ॥ ६ ॥
अपृथग्धर्मचरणास्तेऽतप्यन्त महत्तपः । दश वर्षसहस्राणि समुद्रसलिलेभ्यः ॥ ७ ॥

मंत्रेयः—

यदर्थं ते महात्मानस्तपस्तेषुर्महायुने । प्रचेतसः समुद्राम्भस्येतदाख्यातुमर्हसि ॥ ८ ॥

श्रीपराशरः—

पित्रा प्रचेतसः प्रोक्ताः प्रजार्थममितात्मना । प्रजापतिनियुक्तेन बहुमानपुरस्सरम् ॥ ९ ॥

प्राचीनवर्हिषवाच—

ब्रह्मणा देवदेवेन समादिष्टोऽस्म्यहं सुताः । प्रजास्संवर्द्धनीयास्ते मया चोक्तं तथेति तत् ॥ १० ॥
तन्मम प्रीतये पुत्राः प्रजावृद्धिमतन्द्रिताः । कुरुध्वं माननीया वः सम्यगाज्ञा प्रजापतेः ॥ ११ ॥

श्रीपराशरः—

स्तस्ते तत्पितुश्श्रुत्वा वचनं नृपनन्दनाः । तथेत्युक्त्वा च तं भूयः पप्रच्छुः पितरं मुने ॥ १२ ॥

प्रचेतस ऊचुः—

येन तात प्रजावृद्धौ समर्थाः कर्मणा वयम् । भवेम तत् समस्तं नः कर्म व्याख्यातुमर्हसि ॥ १३ ॥

अथ चतुर्दशाध्यायः ॥

प्राचीनाग्रा इति ॥ प्राचीनाग्राः कुशाः यज्ञविशेषीयाः ॥ १—४ ॥

समुद्रेत्यादि ॥ अत्र दारशान्देन दारक्रिया लक्ष्यते । कृतदारः—कृतविवाह इत्यर्थः । महत्तमसः पार इति सवर्णाविशेषणम् । पुत्रोत्पत्तिद्वारेण तामिस्रादिनरकोत्तारहेतुभूतायामित्यर्थः । समुद्रतनयायां सवर्णायां कृतविवाहः । कृतदारो महीपतेरिति पाठे महीपतेरित्यस्योत्तरेण संबन्धः ॥ ५ ॥

सवर्णेति ॥ प्राचीनवर्हिषो महीपतेः सामुद्री सवर्णा प्रचेतसो नाम पुत्रानाधत्त । ये तमसः पारे तानिति वाऽन्वयः । तामिस्रादिनरकलाशकानित्यर्थः । * शश्वत्पुत्रेण पितरो नाध्यायन् बहुलं तमः * ज्योतिर्हि पुत्रः परमे व्योमन् * इति च श्रुतेः ॥ ६ ॥

पितोवाच—

आराध्य वरदं विष्णुमिष्टप्राप्तिमसंशयम् । समेति नान्यथा मर्त्यः किमन्यत्कथयामि वः ॥ १४ ॥
तस्मात्प्रजाविबुद्धयर्थं सर्वभूतप्रभुं हरिम् । आराधयत गोविन्दं यदि सिद्धिमभीप्सथ ॥ १५ ॥
धर्ममर्थं च कामं च मोक्षं चान्विच्छतां सदा । आराधनीयो भगवाननादिः पुरुषोत्तमः ॥ १६ ॥
यस्मिन्नाराधिते सर्गं चकारादौ प्रजापतिः । तमाराध्याच्युतं वृद्धिः प्रजानां वो भविष्यति ॥ १७ ॥

श्रीपराशरः—

इत्येवमुक्तास्ते पित्रा पुत्राः प्राचेतसो दश । मग्नाः पयोधिसलिले तपस्तेपुस्समाहिताः ॥ १८ ॥
दशवर्षसहस्राणि न्यस्तचित्ता जगत्पतौ । नारायणे मुनिश्रेष्ठ सर्वलोकपरायणे ॥ १९ ॥
तत्रैवावस्थिता देवमेकाग्रमनसो हरिम् । तुष्टुवुर्यस्तुतः कामान् स्तोतुरिष्टान्प्रयच्छति ॥ २० ॥

मैत्रेयः—

स्तवं प्राचेतसो विष्णोः समुद्राम्भसि यं स्थिताः । चक्रुस्तं मे मुनिश्रेष्ठ सुपुण्यं वक्तुमर्हसि ॥ २१ ॥

श्रीपराशरः—

शृणु मैत्रेय गोविन्दं यथा पूर्वं प्राचेतसः । तुष्टुवुस्तन्मयीभूताः समुद्रसलिलेशयाः ॥ २२ ॥

प्राचेतस ऊचुः—

नतास्म सर्ववचसां प्रतिष्ठा यत्र शाश्वती । तमाद्यन्तमशेषस्य जगतः परमं प्रभुम् ॥ २३ ॥
ज्योतिराद्यमनौपम्यमण्वनन्तमपारवत् । योनिभूतमशेषस्य स्थावरस्य चरस्य च ॥ २४ ॥
यस्याहः प्रथमं रूपमरूपस्य तथा निशा । सन्ध्या च परमेशस्य तस्मै कालात्मने नमः ॥ २५ ॥
भुज्यतेऽनुदिनं देवं पितृभिश्च सुधात्मकः । (जीव) बीजभूतस्समस्तस्य तस्मै सोमात्मने नमः ॥ २६ ॥
यस्तमो हन्ति तीव्रात्मा प्रभाभिर्भासयन्नभः । धर्मशीताम्भसां योनिस्तस्मै सूर्यात्मने नमः ॥ २७ ॥
काठिन्यवान् यो विभर्ति जगदेतदशेषतः । शब्दादिसंश्रयो व्यापी तस्मै भूम्यात्मने नमः ॥ २८ ॥
यद्योनिभूतं जगतो बीजं यत्सर्वदेहिनाम् । तत्तोरुपमीशस्य नमामो हरिमेधसः ॥ २९ ॥
यो मुखं सर्वदेवानां हव्यमुक्कन्यमुक्त् तथा । पितॄणां च नमस्तस्मै विष्णवे पावकात्मने ॥ ३० ॥

अपृथगिति ॥ अपृथग्धर्मचरणाः—एकविधधर्माचरणाः इति दशानामप्येकपत्नीभोगोपक्षेपः ॥ ७—२० ॥

स्तवमिति ॥ यं स्तवं चक्रुस्तं वक्तुमर्हसि ॥ २१, २२ ॥

नतास्मेति ॥ वचसां यत्र प्रतिष्ठा । वाच्ये हि वचसां प्रतिष्ठा । प्रवृत्तिनिमित्तमात्रं हि सर्वं वस्तु-
जातं वचसां, न तु प्रधानतया वाच्यम्, यथा गुणजात्यादिकम् ॥ २३ ॥

ज्योतिरिति ॥ ज्योतिः—अप्राकृतज्योतिर्मयरूपम् । आद्यम्—आदौ भवं, * तमेव भान्तम् *
इत्यादिश्रुतेः । अनौपम्यम्—उपमैवौपम्यं तद्वहितम् । अणु—सूक्ष्मम् । अनन्तमपारवत्—देशकालपरिच्छेदरहितम् ॥
॥ २४, २५ ॥ भुज्यत इति ॥ बीजभूतः समस्तस्येति च पाठः । बीजभूतः बृष्टयौषधिद्वारा ॥ २६ ॥

य इति ॥ धर्मः—उष्णम् आतपः । शीतं—हिमम् ॥ २७—३० ॥

पञ्चधाऽवस्थितो देहे यथेष्टां कुरुतेऽनिशम् । आकाशयोनिर्भगवांस्तस्मै वाय्वात्मने नमः ॥ ३१ ॥
 अवकाशमशेषाणां भूतानां यः प्रयच्छति । अनन्तमूर्तिमाञ्छुद्वस्तस्मै व्योमात्मने नमः ॥ ३२ ॥
 समस्तेन्द्रियवर्गस्य यस्सदा स्थानमृत्तमम् । तस्मै शब्दादिरूपाय नमः कृष्णाय वेधसे ॥ ३३ ॥
 गृह्णाति विषयाचित्यमिन्द्रियात्मा क्षराक्षरः । यस्तस्मै ज्ञानमूलाय नतास्स हरिमेधसे ॥ ३४ ॥
 गृहीतानिन्द्रियैरर्थानात्मने यः प्रयच्छति । अतःकरणरूपाय तस्मै विश्वात्मने नमः ॥ ३५ ॥
 यस्मिन्नन्ते सकलं विश्वं यस्मात्तथोद्भूतम् । लयस्थानं च यस्तस्मै नमः प्रकृतिधर्मिणे ॥ ३६ ॥
 शुद्धसैल्लक्ष्यते आन्त्या गुणवानिव योऽगुणः । तमात्मरूपिणं देवं नतास्स पुरुषोत्तमम् ॥ ३७ ॥
 अविकारमजं शुद्धं निर्गुणं यन्निरञ्जनम् । नतास्स तत्परं ब्रह्म विष्णोर्यत्परमं पदम् ॥ ३८ ॥
 अदीर्घहृत्स्वमस्थूलमनण्वश्यामलोदितम् । अस्नेहच्छायमतनुमसक्तमशरीरिणम् ॥ ३९ ॥
 अनाकाशमसंस्पर्शमगन्धमरसं च यत् । अचक्षुश्श्रोत्रमचलमवाक्पाणिममानसम् ॥ ४० ॥
 अनामगोत्रमसुखमतेजस्कमहेतुकम् । अभयं आन्तरहितमनिद्रमजरामरम् ॥ ४१ ॥
 अरजोऽशब्दममृतमप्लुतं यदसंवृतम् । पूर्वापरे न वै यस्मिन्स्तद्विष्णोः परमं पदम् ॥ ४२ ॥

पञ्चधेति ॥ पञ्चधा—प्राणादिरूपेण । चेष्टाम्—उच्छ्वासनिश्वासाव्यायामरससमाधानोच्चरणात्मिकाम् ।

आकाशयोनिः—आकाशाद्धि वायुः ॥ ३१, ३२ ॥ समस्तेति ॥ स्थानमालम्बनम् ॥ ३३ ॥

गृह्णातीति ॥ विषयः क्षराक्षरः—क्षरं चक्षुः निर्गत्य विषयग्रहणात्, अक्षरं श्रोत्रादि ॥ ३४ ॥

गृहीतानिति ॥ गृहीतान्—बाह्येन्द्रियैः स्पृष्टान्, आलोचितानात्मज्ञानविषयान्करोति । अन्तःकरण-
 भूताय—मनोबुद्धयर्हकारचित्तात्मने ॥ ३५ ॥

यस्मिन्निति ॥ यस्मिन्सकलं तिष्ठतीति शेषः । प्रकृतिधर्मिणे—प्रकृतिरूपवते ॥ ३६ ॥

पुरुषरूपमाह शुद्ध इति ॥ ३७ ॥

मुक्तरूपमाह अविकारमिति ॥ बद्धस्य ज्ञानसंकोचविकासरूपो विकारोऽस्ति, तद्रहितत्वमविकारत्वम् ।
 निरञ्जनं—प्रकृतिसंबन्धरहितम् । परं ब्रह्मेति प्रधानाद्यपेक्षया । (* सचानन्त्यायेति ब्रह्मत्वमुक्तम् ।) पञ्चत इति
 पदं ; परमत्वं स्वरूपत्वम् ॥ ३८ ॥

अहंकारादिमुक्तपर्यन्तरूपवतः परस्य स्वरूपमाह अदीर्घेति ॥ अनेन व्यक्तान्यक्तबद्धमुक्तेभ्यो व्यावृत्तिः ।

छाया-कांतिः । अतनुं—निरवयवम् । असक्तम्—अप्रतिहतम् ॥ ३९ ॥

अनाकाशमिति ॥ अनाकाशं—विबररहितम् ॥ ४० ॥

अनामेति ॥ असुखम्—अन्नपानादिजन्यसुखरहितम् । अभयमित्यादिना बद्धव्यावृत्तिः ॥ ४१ ॥

अरज इति ॥ अप्लुतं यदसंवृतमिति च पाठः । प्लुतं—गतिः, तद्रहितम् । पूर्वापरे वस्तुनी नस्तः
 तस्य नित्यत्वात् । परममक्षरं स्वरूपमिति शेषः ॥ ४२ ॥

परमेशत्वगुणवत्सर्वभूतमसंश्रयम् । नतास्म तत्पदं विष्णोर्जिह्वाद्गोचरं न यत् ॥ ४३ ॥

श्रीपराशरः—

एवं प्रचेतसो विष्णुं स्तुवन्तस्तत्समाधयः । दशवर्षसहस्राणि तपश्चेरुर्महार्णवे ॥ ४४ ॥

ततः प्रसन्नो भगवांस्तेषामन्तर्जले हरिः । ददौ दर्शनमुन्निद्रनीलोत्पलदलच्छविः ॥ ४५ ॥

पतत्रिराजमारूढमवलोक्य प्रचेतसः । प्रणिपेतुः शिरोभिस्तं भक्तिभारावनामितैः ॥ ४६ ॥

ततस्तानाह भगवान्त्रियतामीप्सितो वरः । प्रसादसुमुखोऽहं वो वरदस्तमुपस्थितः ॥ ४७ ॥

ततस्तमूचुर्वरदं प्रणिपत्य प्रचेतसः । यथा पित्रा समादिष्टं प्रजानां वृद्धिकारणम् ॥ ४८ ॥

स चापि देवस्तं दत्त्वा यथाभिलषितं वरम् । अन्तर्धानं जगामाशु ते च निश्चक्रमुर्जलात् ॥ ४९ ॥

इति श्रीविष्णुपुराणे प्रथमेशे चतुर्दशोऽध्यायः ॥ १४ ॥

अथ पञ्चदशाध्यायः

श्रीपराशरः—

तपश्चरत्सु पृथिवीं प्रचेतस्सु महीरुहाः । अरक्ष्यमाणामाववुर्वभूवाथ प्रजाक्षयः ॥ १ ॥

नाशकन्मरुतो वातुं वृतं खमभवद्द्रुमैः । दशवर्षसहस्राणि न शेकुश्चेष्टितुं प्रजाः ॥ २ ॥

तान्दृष्ट्वा जलनिष्क्रान्ताः सर्वे क्रुद्धाः प्रचेतसः । मुखेभ्यो वायुमग्निं च तेऽसृजन् जातमन्यवः ॥ ३ ॥

उन्मूलानथ तान्वृक्षान्कृत्वा वायुरशोषयत् । तानगिरदहद्गोरस्तत्राभूद्द्रुमसंक्षयः ॥ ४ ॥

द्रुमक्षयमथो दृष्ट्वा किञ्चिच्छिष्टेषु शाखिषु । उपगम्याब्रवीदेतात्राजा सोमः प्रजापतीन् ॥ ५ ॥

कोपं यच्छत राजानः शृणुष्वं च वचो मम । सन्धानं वः करिष्यामि सह क्षितिरुहैरहम् ॥ ६ ॥

रत्नभूता च कन्येयं वार्क्षेयी वरवणिनी । भविष्यजानता पूर्वं मया गोभिर्विवर्द्धिता ॥ ७ ॥

परमिति ॥ परमेशित्वगुणवदिति च पाठः । परमेशित्वगुणवदिति मुक्तव्यावृत्तिः । असंश्रयमिति निलव्यावृत्तिः । सर्वभूतं-सर्वात्मभूतम् ॥ ४३-४९ ॥

इति श्रीविष्णुपुराणव्याख्याने श्रीविष्णुचिन्तये प्रथमेशे चतुर्दशोऽध्यायः ॥ १४ ॥

अथ पञ्चदशाध्यायः

द्रुमक्षयमिति ॥ राजा—वृक्षादीनाम् ॥ १—५ ॥ कोपमिति । यच्छत-नियमयत् ॥ ६ ॥

रत्नभूतेति ॥ वार्क्षेयी-वृक्षजा । भविष्यत्—इयं दशप्रचेतसां पत्नी दक्षस्य माता च भविष्यतीत्यादिकं जानता मया । गोभिः—रश्मिभिः ॥ ७ ॥

मारिषा नाम नाम्नेषा वृक्षाणामिति निर्मिता । भार्या वोऽस्तु महाभागा ध्रुवं वंशविद्विनी ॥ ८ ॥
 युष्माकं तेजसोऽर्द्धेन मम चार्द्धेन तेजसः । अस्यामुत्पत्स्यते विद्वान्दक्षो नाम प्रजापतिः ॥ ९ ॥
 मम चांशेन संयुक्तो युष्मत्तेजोमयेन वै । तेजसाऽग्निसमो भूयः प्रजाः संवर्धयिष्यति ॥ १० ॥
 कण्डुर्नाम मुनिः पूर्वमासीद्वेदविदां वरः । सुरम्ये गोमतीतीरे स तेपे परमं तपः ॥ ११ ॥
 तत्क्षोभाय सुरेन्द्रेण प्रम्लोचाख्या वराप्सराः । प्रयुक्ता क्षोभयामास तमृषिं सा शुचिस्मिता ॥ १२ ॥
 क्षोभितस्स तथा सार्द्धं वर्षाणामधिकं शतम् । अतिष्ठन्मन्दरद्रोण्यां विषयासक्तमानसः ॥ १३ ॥
 तं सा प्राह महाभाग गन्तुमिच्छाम्यहं दिवम् । प्रसादगुमुखो ब्रह्मन्ननुज्ञां दातुमर्हसि ॥ १४ ॥
 तथैवमुक्तः स मुनिस्तस्यामासक्तमानसः । दिनानि कतिचिद्भूते स्थीयतामित्यभाषत ॥ १५ ॥
 एवमुक्ता ततस्तेन साग्रं वर्षशतं पुनः । बुभुजे विषयांस्तन्वी तेन साकं महात्मना ॥ १६ ॥
 अनुज्ञां देहि भगवन् व्रजामि त्रिदशालयम् । उक्तस्तथेति स पुनः स्थीयतामित्यभाषत ॥ १७ ॥
 पुनर्गते वर्षशते साधिके सा शुभानना । यामीत्याह दिवं ब्रह्मन्प्रणयस्मितशोभनम् ॥ १८ ॥
 उक्तस्तथैवं स मुनिरुपगुह्यायतेक्षणाम् । प्राहास्यतां क्षणं सुभ्रु चिरकालं गमिष्यसि ॥ १९ ॥
 सा क्रीडमाना सुश्रोणी सह तेनर्षिणा पुनः । शतद्वयं किञ्चिद्नं वर्षाणामन्वतिष्ठत ॥ २० ॥
 गमनाय महाभाग देवराजनिकेतनम् । प्रोक्तः प्रोक्तस्तथा तन्व्या स्थीयतामित्यभाषत ॥ २१ ॥
 तस्य श्लाघयामासीत् दाक्षिण्येन च दक्षिणा । प्रोक्ता प्रणयभङ्गातिवेदिनी न जहौ मुनिम् ॥ २२ ॥
 तथा च रमतस्तस्य परमर्षेरहर्निशम् । नवनवमभूत्प्रेम मन्मथाविष्टचेतसः ॥ २३ ॥
 एकदा त्वरयायुक्तो निष्क्रामोऽजान्मुनिः । निष्क्रामन्तं च कुत्रेति गम्यते प्राह सा शुभा ॥ २४ ॥
 इत्युक्तस्स तथा प्राह परिवृत्तमहश्शुभे । सन्ध्योपास्ति करिष्यामि क्रियालोपोऽन्यथा भवेत् ॥ २५ ॥
 ततः प्रहस्य सुदती तं सा प्राह महामुनिम् । किमद्य सर्वधर्मज्ञ परिवृत्तमहस्तव ॥ २६ ॥

मारिषेति ॥ नाम—प्रसिद्धा, मारिषेति नाम्ना प्रसिद्धा । वृक्षाणामिति । वृक्षाणां संबन्धिनी
 वार्षेयीति निर्मिता ॥ ८, ९ ॥

मम चेति ॥ मम दौहित्रत्वान्ममांशेन-सौम्येन, शान्त्यादिबहुलेन मातृगुणेन, युष्मत्तेजस्संभवेनाग्नेयांशेन
 क्रौर्यशौर्यादिपितृगुणेन च युक्तः प्रजाः संवर्धयिष्यति ; सगत्याग्नीषोमात्मकत्वात् ॥ १० ॥

कन्याया आभिजात्यज्ञानाय तज्जन्माह कण्डुरित्यादिना ॥ ११—२१ ॥

तस्येति ॥ * या गौरवं भयं प्रेम सद्भावं पूर्वनायके । न मुञ्चत्यन्यचित्ताऽपि सा ज्ञेया दक्षिणा बुधैः ॥
 दक्षिणाया भावो दाक्षिण्यम् । प्रणयो-याश्चा ॥ २२, २३ ॥ एकदेति ॥ उद्वजः-पर्णशाला ॥ २४, २५ ॥

तत इति ॥ परिवृत्तं—परिणतम् । सर्वधर्मज्ञेति गतबह्वन्दकृत्यविस्मरणोपालम्भः ॥ २६ ॥

बहूनां विप्र वर्षाणां परिवृत्तमहस्तव । गतमेतन्न कुरुते विस्मयं कस्य कथ्यताम् ॥ २७ ॥

मुनिरुवाच—

प्रातस्त्वमागता भद्रे नदीतीरमिदं शुभम् । मया दृष्टाऽसि तन्वङ्गि प्रविष्टाऽसि ममाश्रमम् ॥ २८ ॥

इयं च वर्तते सन्ध्या परिणाममहर्गतम् । उपहासः किमर्थोऽयं सद्भावः कथ्यतां मम ॥ २९ ॥

प्रम्लोचोवाच—

प्रत्यूषस्यागता ब्रह्मन् सत्यमेतन्न तन्मृषा । तद्ब्रह्मस्य कालस्य गतान्यब्दशतानि ते ॥ ३० ॥

सोम उवाच—

ततस्ससाध्वसो विप्रस्तां पप्रच्छायतेक्षणाम् । कथ्यतां भीरु कः कालस्त्वया मे रमतः सह ॥ ३१ ॥

प्रम्लोचोवाच—

सप्तोचराण्यतीतानि नववर्षशतानि ते । मासाश्च षट् तथैवान्यत्समतीतं दिनत्रयम् ॥ ३२ ॥

ऋषिरुवाच—

सत्यं भीरु वदस्येतत्परिहासोऽथ वा शुभे । दिनमेकमहं मन्ये त्वया सार्द्धमिहास्थितम् ॥ ३३ ॥

प्रम्लोचोवाच—

वदिष्याम्यनृतं ब्रह्मन्कथमत्र तवान्तिके । विशेषेणाद्य भवता पृष्टा मार्गानुवर्तिना ॥ ३४ ॥

सोम उवाच—

निश्चम्य तद्वचस्सत्यं स मुनिर्नृपनन्दनाः । धिक्कृधिक्कृमामित्यतीवेत्थं निनिन्दात्मानमात्मना ॥ ३५ ॥

मुनिरुवाच—

तपांसि नष्टानि हतं ब्रह्म ब्रह्मविदां धनम् । हतो विवेकः केनापि योषिन्मोहाय निर्मिता ॥ ३६ ॥

ऊर्मिषट्कातिर्गं ब्रह्म ज्ञेयमात्मजयेन मे । मतिरेषा हता येन धिक् तं कामं महाग्रहम् ॥ ३७ ॥

व्रतानि वेदवेद्यासिकारणान्यखिलानि च । नरकग्राममार्गेण सङ्गेनापहतानि मे ॥ ३८ ॥

विनिन्देत्थं स धर्मज्ञः स्वयमात्मानमात्मना । तामप्सरसमासीनामिदं वचनमब्रवीत् ॥ ३९ ॥

बहूनामिति ॥ तव बहूनां वर्षाणां गतानां सताम् अहः परिणामं गतमित्येतत्कस्य विस्मयं न कुरुते !
[दि कथ्यताम् ॥ २७, २८ ॥ इयमिति ॥ सद्भावः—सत्यम् ॥ २९, ३० ॥ तत इति ॥ कः—कियान् ॥ ३१-३३ ॥

वदिष्यामीति ॥ मार्गानुवर्तिना—रागकृतमुत्पथं त्यक्त्वा विवेकात्स्वधर्मानुसन्धितस्या परिहासानर्हेण ॥
३४, ३५ ॥ तपांसीति ॥ हतं ब्रह्म—विस्मृतो वेदः ॥ ३६ ॥

ऊर्मितीति ॥ * अशनायापिपासे च शोकमोहौ जरामृती ॥ युगशः प्राणघ्नीदेहधर्मास्ते हि षड्धर्मयः ॥
[ति-] आत्मजयः—मनोनियमः । अत्रेतिकरणं द्रष्टव्यम् । एषा—ब्रह्मविषया मतिः ॥ ३७ ॥

व्रतानीति ॥ वेदवेद्यं ब्रह्म, तदासिकारणानि ॥ ३८ ॥ विनिन्देति ॥ आत्मना—मनसा ॥ ३९ ॥

गच्छ पापे यथाकामं यत्कार्यं तत्कृतं त्वया । देवराजस्य मत्क्षोभं कुर्वन्त्या भावचेष्टितैः ॥ ४० ॥
 न त्वां करोम्यहं भस्म क्रोधतीव्रेण वह्निना । सतां सप्तपदं मैत्रमुषितोऽहं त्वया सह ॥ ४१ ॥
 अथवा तव को दोषः किं वा कुप्याम्यहं तव । ममैव दोषोऽतितरां येनाहमजितेन्द्रियः ॥ ४२ ॥
 यथा शक्रप्रियार्थिन्या कृतो मे तपसो व्ययः । त्वया धिक्त्वां महामोहमंजूषां सुजुगुप्सिताम् ॥ ४३ ॥

सोम उवाच—

यावदित्यं स विप्रर्षिस्तां ब्रवीति सुमध्यमाम् । तावद्गलत्स्वेदजला सा बभूवातिवेपथुः ॥ ४४ ॥
 प्रवेपमानां स तदा खिन्नगात्रलतां सतीम् । गच्छ गच्छेति सक्रोधमुवाच मुनिसत्तमः ॥ ४५ ॥
 सा तु निर्भर्त्सिता तेन विनिष्क्रम्य तदाश्रमात् । आकाशगामिनी स्वेदं ममार्जं तरुपल्लवैः ॥ ४६ ॥
 वृक्षाद्भक्षं ययौ बाला तदग्रावणपल्लवैः । निर्मार्जमाना गात्राणि गलत्स्वेदजलानि वै ॥ ४७ ॥
 ऋषिणा यस्तदा गर्भस्तस्या देहे समाहितः । निर्जगाम स रोमाञ्चस्वेदरूपी तदङ्गतः ॥ ४८ ॥
 तं वृक्षा जगृहूर्गर्भमेकं चक्रे तु मारुतः । मया चाप्यायितो गोभिः स तदा ववृधे शनैः ॥ ४९ ॥
 वृक्षाग्रगर्भसंभूता मारिषाख्या वरानना । तां प्रदास्यन्ति वो वृक्षाः कोप एव प्रशाम्यताम् ॥ ५० ॥
 कण्डोरपत्यमेव सा वृक्षेभ्यश्च समुद्भूता । ममापत्यं तथा वायोः प्रम्लोचातनया च सा ॥ ५१ ॥
 स चापि भगवान् कण्डुः क्षीणे तपसि सत्तमः । पुरुषोत्तममाख्यातं विष्णोरायतनं ययौ ॥ ५२ ॥
 तत्रैकाग्रमतिर्भूत्वा चकाराराधनं हरेः । ब्रह्मपारम्यं कुर्वन्नपमेकाग्रमानसः ।
 ऊर्ज्वाबाहुर्महायोमी स्थित्वाऽसौ भूपनन्दनाः ॥ ५३ ॥

प्रचेतस ऊचु—

ब्रह्मपारं मुनेश्चोतुमिच्छामः परमं स्तवम् । जपता कण्डुना देवो येनाराध्यत केशवः ॥ ५४ ॥

सोम उवाचः—

पारं परं विष्णुरपारपारः परः परेभ्यः परमार्थरूपी ।
 स ब्रह्मपारः परपारभूतः परः पराणामपि पारपारः ॥ ५५ ॥

गच्छेति । भावचेष्टितैः—भावाख्यैश्चेष्टितैः, विलासाद्यैः ॥ ४० ॥

नेति ॥ सप्त पदानि सह गच्छतां सतां मैत्रम्, किं पुनश्चिरकाष्ठं त्वया सहोषितस्य मे ॥ ४१, ४२ ॥

ययेति ॥ मोहमंजूषां—मोहनपञ्चरम् । मोहभाजनभूतां जुगुप्सितां त्वां धिगित्यन्वयः ॥ ४३—४९ ॥

वृक्षेति ॥ वृक्षाणामग्रं पल्लवानि, स एव गर्भः ॥ ५०, ५१ ॥

अथ मारिषाजन्मानुपयुक्तमपि प्रसङ्गात्स्वदुष्कृतप्रायश्चित्तादिरूपं भगवत्स्तोत्रादिकं कण्डुवरितशेष-
 माख्याति—स चापीति ॥ ५२ ॥ तत्रेति ॥ ब्रह्मपारम्यं—ब्रह्मपारस्वरूपम् ॥ ५३, ५४ ॥

पारंपरमिति ॥ पारंपरं—संसारध्वनः परं पारम्—अन्तः, * सोऽध्वनः पारमामोति * यमध्वनः पार-
 मुशन्ति योगिनः * इति श्रुतिपुराणाम्याम् । यद्वा परंपरया गुरुसंमदायावेच्छेदेनोपदेश्यं रहस्यं वस्तु; यथा

स कारणं कारणतस्ततोऽपि तस्यापि हेतुः परहेतुहेतुः ।

कार्येषु चैवं स ह कर्मकर्तृरूपैरशेषैरवतीह सर्वम् ॥ ५६ ॥

ब्रह्मप्रभुर्ब्रह्म स सर्वभूतो ब्रह्म प्रजानां पतिरच्युतोऽसौ ।

ब्रह्माव्ययं नित्यमजं स विष्णुरपक्षयाद्यैरखिलैरसङ्गि ॥ ५७ ॥

छान्दोग्ये * तद्वैतब्रह्मा प्रजापतय उवाच प्रजापतिर्मनवे मनुः प्रजाभ्यः * इति ; * एवं परंपराप्राप्तमिमं राजर्षयो विदुः * इति च । अपारपारः—पारतीरकर्मसमाप्ताविति धातोः * यद्वक्तुं नैव पार्यत इत्यादौ शक्यार्थे प्रयोग-दर्शनाल्लक्षणया पारः—शक्तिः, अपारपारः—अनंतशक्तिरित्यर्थः ; * पराऽस्य शक्तिर्विविधैव श्रूयते * इत्यादि श्रुतेः । यद्वा पारं यस्य नास्ति सोऽपारपारः ; अपरिमितपरिमाण इतिवर्जिर्देशः । * न ते विष्णो जायमानो न जातो देव महिम्नः परमन्तमाप * इति श्रुतेः । अथवा अपारस्य—असमाप्तस्यापूर्णस्य यज्ञादिकर्मणः पारः—संकीर्तन-स्मरणादिना पारयिता-समापकः पूरको वा । * विष्णुर्वै यज्ञस्य दुरिष्ठं पाति इत्यादि * विदुः कृष्णं ब्राह्मणास्तत्त्वतो ये तेषां राजन् सर्वयज्ञाः समाप्ताः * सर्वं करोति निश्छिद्रं नामसंकीर्तनं तव * इत्यादि च । परः परेभ्यः—कारणत्वनिरतिशयानन्दत्वादिना परेभ्यः ब्रह्मादिभ्यः परः । परमार्थरूपी—ब्रह्मादिवन्न विनाशिविग्रहः, अपि तु सर्वशक्त्याश्रयपरमार्थदिव्यविग्रहः ; परंप्रयोजनानन्दस्वरूपो वा । ब्रह्मपारः—ब्रह्मणः—प्रधानस्य, पारः—अवसानभूमिः । आर्षो लिङ्गव्यत्ययः । यद्वा स ब्रह्मपारः—स ब्रह्मणः—सवेदान् वैदिकान् पालयतीति स ब्रह्मपारः । रलयोरमेदः । परपारभूतः—प्रधानापेक्षया परः समष्टिपुरुषः, तस्य पारभूतः, * प्रधानपुंसोरजयोः कारणम्, * उमावैतौ लीयेते परमात्मनि * इति च दर्शनात् । यद्वा परेषां—परस्परमिन्नानां वस्तूनां पारभूतः—असंकरकृष्णार्थादाभूतः, * एष सेतुर्विधरण इति श्रुतेः । परः पराणां—परेभ्यो नित्यमुक्तेभ्यः जगद्व्योम्निवशेषित्वादिभ्यः परः । पारपारः—सर्वपारभूतः कालः तस्यापि पारः अवसानभूमिः, * कालं स पचत इति । यद्वा पराणां—पूरकाणां व्येमादि-विमुद्गव्याणां, पारः—पूरयिता । पृथालनपूरणयोरिति धातोर्णिजन्तात्पचाद्यच् । * तेनेदं पूर्णं पुरुषेण सर्वमिति । अथवा पालानां पालः, रलयोरमेदः * एष हीदं सर्वं गोपायतीति, * न हि पालनसामर्थ्यमृते सर्वेश्वरं हरिम् * इति च ॥ ५५ ॥

स कारणमिति ॥ कारणतस्तत इति षष्ठ्यर्थे तसिः । चरमकार्यस्य देहादेः कारणं विराट्, तस्य भूतानीत्यादिका प्रकृत्यन्ता कारणमाला, स विष्णुः कारणतस्ततोऽपि कारणमित्यनुषङ्गः, भूतानि, तस्यापि हेतुस्तान्मात्राणि । परहेतुहेतुः—परोऽहंकारः तद्वैतुर्महान् । तद्वैतुः प्रकृतिरिति । एवं महदादिदेहान्तकार्येषु च महदादि-कार्यमालाऽपि स एवेत्यर्थः । अनेनोपादानत्वमुक्तम् । रक्षकत्वमाह-सहेति ॥ स इति पदच्छेदः । स एव तत्तत्क्रियारूपी-रक्तकर्तृरूपैरात्मीयैरित्यंभूतः सर्वमवति । हेति प्रसिद्धौ । अथवा सहकर्ममिः—कर्मसहितैः तत्तत्कर्तृरूपैः ॥ ५६ ॥

ब्रह्मेति ॥ ब्रह्मप्रभुः—वेदनिर्वाहकः । स ब्रह्मभूरिति पाठे ब्रह्मणि वेदे प्रतिपाद्यत्वेनाविर्भक्तीत्यर्थः । ब्रह्म सः—वेदश्च सः ; सर्वभूतः अन्यदपि वेदाङ्गादिरूपं शब्दजातं स एव । प्रकृतसजातीयविशेषपरामर्शो हि सर्वशब्दः । * शब्दमूर्तिधरस्यैतदिति हि वक्ष्यति । ब्रह्म—* द्वे ब्रह्मणीति वक्ष्यमाणं ज्ञानद्वयम् ; तदप्यसौ । यद्वा ब्रह्मणः—वेदद्रष्टुर्विरिञ्चेस्तत्प्रजानां वेदार्थस्मृत्या मन्वादीनां च पतिः । परस्वरूपमाह-ब्रह्माव्ययमिति । ब्रह्माक्षर-मिति च पाठः । अव्ययत्वादिना प्रधानाद्व्यावृत्तिः । अजत्वेन ब्रह्मात्, तस्य कर्माधीनशरीरग्रहणलक्षणजन्मवत्त्वात् । नित्यमजमिति मुक्ताद्व्यावृत्तिः ; तस्य कदाचिज्जन्मवत्त्वात् ॥ ५७ ॥

ब्रह्माक्षरमजं नित्यं यथाऽसौ पुरुषोत्तमः । तथा रागादयो दोषाः प्रयान्तु प्रशमं मम ॥ ५८ ॥

सोम उवाच—

एतद्ब्रह्मपराख्यं वै संस्तवं परमं जपन् । अवाप परमां सिद्धिं स समाराध्य केशवम् ॥ ५९ ॥

(इमं स्तवं यः पठति शृणुयाद्वाऽपि नित्यशः । स कामदोषैरखिलैर्मुक्तः प्राप्नोति वाञ्छितम् ॥)

इयं च मारिषा पूर्वमासीद्या तां ब्रवीमि वः । कार्यगौरवमेतस्याः कथने फलदायि वः ॥ ६० ॥

अपुत्रा प्रागियं विष्णुं मृते भर्तेरि सत्तमाः । भूपपत्नी महाभागा तोषयामास भक्तितः ॥ ६१ ॥

आराधितस्तया विष्णुः प्राह प्रत्यक्षतां गतः । वरं वृणीष्वेति शुभे सा च प्राहात्मवाञ्छितम् ॥ ६२ ॥

भगवन्बालवैधव्याद्वृथाजन्माऽहमीदृशी । मन्दभाग्या समुद्भूता विफला च जगत्पते ॥ ६३ ॥

भवन्तु पतयः श्लाघ्या मम जन्मनि जन्मनि । त्वत्प्रसादात्तथा पुत्रः प्रजापतिसमोऽस्तु मे ॥ ६४ ॥

[कुलं शीलं वयस्सत्यं दाक्षिण्यं क्षिप्रकारिता । अविसंवादिता सत्त्वं वृद्धसेवा कृतज्ञता ॥]

रूपसंपत्समायुक्ता सर्वस्य प्रियदर्शना । अयोनिजा च जायेयं त्वत्प्रसादादधोक्षज ॥ ६५ ॥

सोम उवाच—

तयैवमुक्तो देवेशो हृषीकेश उवाच ताम् । प्रणामनम्रामुत्थाप्य वरदः परमेश्वरः ॥ ६६ ॥

देव उवाच—

भविष्यन्ति महावीर्या अन्यस्मिन्नेव जन्मनि । प्रख्यातोदारकर्माणो भवत्याः पतयो दश ॥ ६७ ॥

पुत्रं च सुमहात्मानमतिवीर्यपराक्रमम् । प्रजापतिगुणैर्युक्तं त्वमवाप्स्यसि शोभने ॥ ६८ ॥

वंशानां तस्य कर्तृत्वं जगत्स्यस्मिन्भविष्यति । त्रैलोक्यमखिला स्रतिस्तस्य चापूरयिष्यति ॥ ६९ ॥

त्वं चाप्ययोनिजा साध्वी रूपौदार्यगुणान्विता । मनःप्रीतिकरी नृणां मत्प्रसादान्नविष्यसि ॥ ७० ॥

इत्युक्त्वाऽन्तर्दधे देवस्तां विशालविलोचनाम् । सा चेयं मारिषा जाता युष्मत्पत्नी नृपात्मजाः ॥ ७१ ॥

श्रीपराशरः—

ततस्सोमस्य वचनाजगृहुस्ते प्रचेतसः । संहृत्य कोपं वृक्षेभ्यः पत्नीधर्मेण मारिषाम् ॥ ७२ ॥

दशभ्यस्तु प्रचेतोभ्यो मारिषायां प्रजापतिः । जज्ञे दक्षो महाभागो यः पूर्वं ब्रह्मणोऽभवत् ॥ ७३ ॥

एवमुक्तस्य ब्रह्मगुणजातस्यानुक्तस्य च सौलभ्यादेरर्चावतारे पौष्कल्यं सूत्रयञ्छपथं करोति ब्रह्माक्षरमिति ॥ असाविति पुरुषोत्तमाख्यादौ पुरः स्थितं पुरुषोत्तमसंज्ञं भगवन्तमङ्गुल्या निर्दिश्याह ॥ ५८, ५९ ॥

इयं चेति । एतस्याः कथने मम कार्यगौरवं यत्नगौरवम्, वः सुपुत्रत्वादिकलदम् । कार्यं गौरवमिति पाठे युष्माभिर्गौरवं कर्तव्यमिति ॥ ६०—६२ ॥ भगवन्निति ॥ विफला-वैफल्यमपुत्रत्वादि ॥ ६३—६८ ॥

वंशानामिति ॥ सूतिः—संतानः ॥ ६९—७३ ॥

स तु दक्षो महाभागस्तृष्टयर्थं सुमहामते । पुत्रानुत्पादयामास प्रजासृष्टयर्थमात्मनः ॥ ७४ ॥
अवरांश्च वरांश्चैव द्विपदोऽथ चतुष्पदान् । आदेशं ब्रह्मणः कुर्वन् सृष्टयर्थं समुपस्थितः ॥ ७५ ॥

स सृष्ट्वा मनसा दक्षः पश्चादसृजत स्त्रियः ॥ ७६ ॥

ददौ स दश धर्माय कश्यपाय त्रयोदश । कालस्य नयने युक्ताः सप्तविंशतिमिन्दवे ॥ ७७ ॥
तासु देवास्तथा दैत्या नागा गावस्तथा खगाः । गन्धर्वाप्सरसश्चैव दानवाद्याश्च जज्ञिरे ॥ ७८ ॥
ततः प्रभृति मैत्रेय प्रजा मैथुनसंभवाः । संकल्पादर्शनात्स्पर्शात्पूर्वेषामभवन् प्रजाः ।
तपोविशेषैः सिद्धानां तदाऽत्यन्ततपस्विनाम् ॥ ७९ ॥

मैत्रेयः—

अङ्गुष्ठादक्षिणादक्षः पूर्वं जातो मया श्रुतः । कथं प्राचेतसो भूयः समुत्पन्नो महामुने ॥ ८० ॥
एष मे संशयो ब्रह्मन्सुमहान्हृदि वर्तते । यदौहित्यं सोमस्य पुनः श्वशुरतां गतः ॥ ८१ ॥

श्रीपराशरः—

उत्पत्तिश्च निरोधश्च नित्यो भूतेषु सर्वदा । ऋषयोऽत्र न मुह्यन्ति ये चान्ये दिव्यचक्षुषः ॥ ८२ ॥
युगेयुगे भवन्त्येते दक्षाद्या मुनिसत्तम । पुनश्चैव निरुद्धयन्ते विद्वांस्तत्र न मुह्यति ॥ ८३ ॥
कानिष्ठयं ज्यैष्ठ्यमप्येषां पूर्वं नाभूद्द्विजोत्तम । तप एव गरीयोऽभूत्प्रभावश्चैव कारणम् ॥ ८४ ॥

मैत्रेयः—

देवानां दानवानां च गन्धर्वोऽगरक्षसाम् । उत्पत्तिं विस्तरेणेह मम ब्रह्मन्प्रकीर्तय ॥ ८५ ॥

श्रीपराशरः—

प्रजास्तृजेति व्यादिष्टः पूर्वं दक्षः स्वयंभुवा । यथा ससर्ज भूतानि तथा शृणु महामुने ॥ ८६ ॥
मानसान्येव भूतानि पूर्वं दक्षोऽसृजत्तदा । देवानृषीन्सर्गधर्मानसुरान्पन्नगांस्तथा ॥ ८७ ॥
यदाऽस्य सृजमानस्य न व्यवर्धन्त ताः प्रजाः । ततः संचिन्त्य स पुनः सृष्टिहेतोः प्रजापतिः ॥ ८८ ॥
मैथुनेनैव धर्मेण सिस्तृक्षुर्विविधाः प्रजाः । असिक्रीमुपयेमेऽथ वीरणस्य प्रजापतेः ।
सुतां सुतपसा युक्तां महतीं लोकधारिणीम् ॥ ८९ ॥

अथ पुत्रसहस्राणि वैरुण्यां पञ्च वीर्यवान् । असिकन्यां जनयामास सर्गहेतोः प्रजापतिः ॥ ९० ॥

स इति ॥ सृष्टयर्थमित्यस्य यः पूर्वं ब्रह्मणोऽभवदिति पूर्वश्लोकेनान्वयः ॥ ७४, ७५ ॥

स सृष्टेति ॥ चराचरादिरूपान् पुत्रान्मनसा सृष्ट्वा ; पश्चात्-वक्ष्यमाणहर्षश्चादिपुत्रनाशादूर्ध्वम् ॥ ७६ ॥

कालस्य नयने-ग्रहचारादिविषयत्वेन स्वप्नमणेन च ज्ञापने नियुक्ताः अश्विन्यादिताराः ॥ ७७, ७८ ॥

तत इति ॥ पूर्वेषाम्-दक्षात् पूर्वेषाम् ॥ ७९—८१ ॥ उत्पत्तिरिति ॥ नित्यः प्रवाहरूपेण ॥ ८२ ॥

तान्दृष्ट्वा नारदो विप्र संविवर्द्धयिषून्प्रजाः । संगम्य प्रियसंवादो देवर्षिरिदमब्रवीत् ॥ ९१ ॥
हे हर्यश्वा महावीर्याः प्रजा यूयं करिष्यथ । ईदृशो दृश्यते यत्नो भवतां श्रूयतामिदम् ॥ ९२ ॥
बालिशो बत यूयं ये नास्या जानीथ वै भुवः । अन्तरूर्ध्वमधश्चैव कथं द्रक्ष्यथ वै प्रजाः ॥ ९३ ॥
ऊर्ध्वं तिर्यग्धश्चैव यदाऽप्रतिहता गतिः । तदा कस्माद्भुवो नान्तं सर्वे द्रक्ष्यथ बालिशाः ॥ ९४ ॥
ते तु तद्वचनं श्रुत्वा प्रयातास्सर्वतोदिशम् । अद्यापि नो निवर्तन्ते समुद्रेभ्य इवापगाः ॥ ९५ ॥
हर्यश्चेष्वथ नष्टेषु दक्षः प्राचेतसः पुनः । वेरुण्यामथ पुत्राणां सहस्रमसृजत्प्रभुः ॥ ९६ ॥
विवर्द्धयिषवस्ते तु शबलाश्वाः प्रजाः पुनः । पूर्वोक्तं वचनं ब्रह्मन्नारदेनैव नोदिताः ॥ ९७ ॥
अन्योन्यमूचुस्ते सर्वे सम्यगाह महामुनिः । भ्रातॄणां पदवी चैव गन्तव्या नात्र संशयः ॥ ९८ ॥
ज्ञात्वा प्रमाणं पृथ्व्याश्च प्रजास्त्रक्ष्यामहे ततः । तेऽपि तेनैव मार्गेण प्रयातास्सर्वतोमुखम् ।
अद्यापि न निवर्तन्ते समुद्रेभ्य इवापगाः ॥ ९९ ॥
ततः प्रभृति वै भ्राता भ्रातॄन्वेवेषे द्विज । प्रयातो नश्यति तथा तन्न कार्यं विजानता ॥ १०० ॥
तांश्चापि नष्टान् विज्ञाय पुत्रान् दक्षः प्रजापतिः । क्रोधं चक्रे महाभागो नारदं तं शशप च ॥ १०१ ॥
सर्गकामस्ततो विद्वान्स मैत्रेय प्रजापतिः । षष्टिं दक्षोऽसृजत्कन्या वैरुण्यामिति नः श्रुतम् ॥ १०२ ॥
ददौ स दश धर्माय काश्यपाय त्रयोदश । सप्तविंशति सोमाय चतस्रोऽरिष्टनेमिने ॥ १०३ ॥
द्वे चैव बहुपुत्राय द्वे चैवाङ्गिरसे तथा । द्वे कृशाश्वाय विदुषे तासां नामानि मे शृणु ॥ १०४ ॥
अरुन्धती वसुर्जामिल्घा भानुर्मरुद्वती । संकल्पा च मुहूर्ता च साध्या विश्वा च तादृशी ।
धर्मपत्न्यो दश त्वेतास्तास्वपत्यानि मे शृणु ॥ १०५ ॥
विश्वेदेवास्तु विश्वायाः साध्या साध्यानजायत । मरुद्वत्यां मरुत्वन्तो वसोश्च वसवः स्मृताः ।
मुहूर्तास्तु मुहूर्तायां जाता भानोस्तु भानवः ॥ १०६ ॥

युगेयुग इति ॥ युज्यन्तेऽस्मिन्सर्वे ग्रहाः, एकस्यानं यान्तीति व्युत्पत्त्या, ग्रहयुगं कल्प इति ज्योतिष-
प्रसिद्धेश्च कल्पमन्वन्तरादिकालोऽत्र युगम् । पुराणान्तरे दक्षस्य स्वायम्भुवे मन्वन्तरे जातस्य पुनश्चाक्षुषे जन्मप्रसिद्धे,
कल्पवासिष्ठस्यादिप्रजेभ्यरान्तर्गतत्वाच्च ॥ ८३—९३ ॥

ऊर्ध्वमिति ॥ य(दाः)थाप्रतिहतागतिरित्यत्र अप्रतिहतेति पदच्छेदः ॥ ९४—१०० ॥

तानिति ॥ नारदशापे वायुः * शबलाश्वेषु नष्टेषु दक्षः क्रुद्धोऽशपदद्विजम् । नारदं नाशमेहीति गर्भ-
वाप्तं वसेति च । तदा दक्षस्सुतां प्रादात्प्रियां वै परमेष्ठिने । तस्मात्स नारदो जज्ञे भूयश्शापमयादृषिः * इति
॥ १०१, १०२ ॥

ददाविति ॥ दाक्षायणीनां संज्ञावंशौ विस्तरेण वक्तुं ददावित्यनुवादः । सप्तविंशतीति सुपो लृक्
॥ १०३, १०४ ॥

अरुन्धतीति ॥ एता अरुन्धत्याद्याः प्राचेतसस्य दक्षस्य सुताः दश धर्मपत्न्यः, पूर्वोक्ताः श्रद्धावाक्य-
योदश तु स्वायम्भुवस्य दक्षस्येत्यविरोधः ॥ १०५, १०६ ॥